


Noti dwar l-Ikel fil-Kunventi sas-Seklu Dsatax



minn Guido Lanfranco

Il-patrijiet u s-sorijiet ingabru f'kunventi biex flimkien joffru xoghol spiritwali imma riedu jieklu bhal haddiehor. Fil-kunventi l-individwi ma kienu ikollhom flus tagħhom u l-komunità tal-patrijiet jew sorijiet kienet tiddependi fuq renti minn proprjetajiet li kienu jhallulhom is-sinjuri u, fil-każ ta' ċerti sorijiet, mir-renti tad-dota li kienu obbligati jkollhom biex jidhlu fl-ordni tagħhom. L-ordnijiet mendikanti (jiġifieri li jghixu billi jittalbu u jiġbru ikel, oġġetti u flus) sa nofs is-seklu għoxrin ghadna niftakruhom jibghatu lajk jew patri jiġbor fit-toroq, bieb bieb, bil-horġa fuq spalltu u jmur lura l-kunvent bil-hobż, frott u xi ftit soldi. It-Teżor tal-Ordni ta' San Ġwann ġieli kkonċeda ghotja lill-mendikanti, bhalma kien ta ross u żejt lil Ta' Ġiezu tal-Belt, bhala eżempju, fl-1697.¹ Il-qassisin, għalkemm setgħu kienu membri ta' familji sinjuri, kien hemm minnhom li kienu foqra tant li ma kienux jistgħu jordnaw minhabba li ma kienux ikollhom mnejn ihallsu s-somma mehtieġa jew ikollhom renti bizżejjed biex jiġu aċċettati.² L-ordnijiet tal-kunventi jew monasteri f'Malta bhalma huma l-Frangiskani Kapuċċini, Konventwali u ta' Ġiezu, l-Agostinjani, il-Karmelitani, d-Dumnikani, u s-sorijiet klawsura Benedittini u ta' Sant'Ursula kollha jissemmew sa minn sekli ilu. L-arkivji tagħhom fihom rapporti, korrispondenzi u kontijiet li juruna x'kien id-dhul u l-hruġ ta' flejjes u, fost oħrajn, insibu x'ikel kien ikollhom matul is-sena. Diversi patrijiet riċerkaturi ppubblikaw informazzjoni ta' dan it-tip mill-arkivji, bhal Ġorġ Aquilina OFM, Mikiel Fsadni OP, Alexander Bonnici OFM Konv., Frangisk Azzopardi OFM Cap, Serafin Abela OC, Mark Cauchi OSA u oħrajn. F'din il-kitba qasira għażilt ftit informazzjoni dwar eżempji ta' ikel fil-kunventi.

F'hafna każi nsibu li kemm patrijiet kif ukoll sorijiet, fejn kellhom post bizżejjed, kienu jrabbru tiġieġ, fniek, xi mogħża jew naghġa u jhawlu sigar tal-laring, żebbuġ u hxejjex biex jiffrankaw li jkollhom jixtru. Hekk kienu jagħmlu, tista' tghid, il-familji kollha fil-gżejjer tagħna sa minn qabel ma ġew il-kavallieri. U hekk għamlu l-ewwel Karmelitani li nġhataw il-knisja u l-inhawi tal-Lunzjata fil-limiti tar-Rabat għall-ewwel li ġew, għax għamlu bjar, kabbru

sigar tal-frott, inklużi għeneb u żebbuġ li minnhom kienu jagħmlu l-inbid u ż-żejt.³

Il-Patrijiet Dumnikani

Fis-seklu sbatax fil-kunvent ta' Porto Salvo l-Belt il-patrijiet kienu jieklu flimkien fir-refettorju u kienu jużaw skutelli għall-ikel likwidu u platti ċatti għal ikel iehor, imma l-biċċa l-kbira dawn il-kontenituri kienu tal-fuhhar, kif kienu wkoll il-buqari, bombli u bieqji li minnhom kienu jixorbu l-inbid u l-ilma. F'xi żmien dawn kienu wkoll tal-metall deskritt bhala *stagno*. Fuq il-mejda, għad-dawl kienu jixgħelu biz-żejt f'imsiebah tal-fuhhar jew taċ-ċeramika weqfin fuq sieq bħallikieku kandlier. F'kontijiet tal-istess seklu nsibu li, skont jekk kienetx festa jew le, kienu jieklu laham tal-vitella, ċanga, haruf, gidi, zalzett, majjal frisk jew immellah u perżut.

Kellhom ukoll qaqoċċ, pastizzi, spagetti, żebbuġ, żejt, zaġħfran, sardin, msiemer tal-qronfol, ġobon ta' Sqallija, ġbejniet ta' Malta, kif ukoll inbid, muskatell, ġellewż qubbajt, hut, bajd u hxejjex. Fil-festi speċjali bhal tar-Rużarju, Korpus, San Duminku, l-Ghid u l-Milied kienu jieklu laham frisk tal-vitella jew haruf. Għal San Martin kienu jieħdu nbid speċjali, qubbajt u ġellewż. Il-karnival li nafu ahna kien dak iż-żmien magħruf bhala l-Ewwel Karnival (ta' qabel ir-Randan) għax kien hemm it-Tieni Karnival (ta' qabel l-avvent). Karnival dak iż-żmien ma kienx ifisser xalar u maskri imma żmien meta tista' tiekol il-laħam u li trid qabel is-sawm u l-astinenza. Fis-seklu sbatax ġa kienu jieklu d-dundjani f'Malta għax fir-registri hemm li d-Dumnikani kienu rregalaw tnejn lit-tabib tagħhom fl-1606. Biex iqabbd u n-nar għat-tisjir kellhom hażna ta' hatab u l-kok kien ikun xi ko-operatur jew ukoll xi skjav imhallas.⁴

Id-Dumnikani tar-Rabat, minbarra r-refettorju, kellhom kamra ċkejnkna biex fiha jistgħu jieklu dawk il-patrijiet li jkunu eżentati mis-sawm u astinenza minhabba li jkunu morda jew debboli. Dan kien isir għaliex mhux xieraq li jieklu ma' shabhom li jkunu qed isumu jew jastjenu. Jidher li din il-kamra baqgħet tintuża għall-istess skop sa żmien it-tieni gwerra dinjija.⁵ Fis-seklu tmintax dawn id-Dumnikani

kellhom xi kwistjonijiet u nkwieta dwar proprjetà u wiehed minnhom, il-habrieki Domenico Maria Genovese, saħansitra kellu jmur Ruma biex isolvi l-affarijiet. Sakemm kien Ruma ma kellux mezz biex jixtri l-kafè, z-zokkor u t-tabakk, għalhekk, meta ġie lura, shabu irregalawlu ratal kafè, ratal zokkor u sitt libbri tabakk.⁶

Is-Sorijiet Benedittini

Dawn is-sorijiet tal klawsura fformaw komunità fil-monasteru ta' San Pietru fl-Imdina matul l-ewwel nofs tas-seklu hmistax. Kif jidher fid-dokumenti tas-seklu sittax (fl-1561 bhala eżempju) għall-Ghid kienu xtraw 7 ratal haruf, 16-il ratal muntun, 16-il ratal vitella, 12-il ratal ċanga u tlitt iħrief shaħ, minbarra l-inbid li ġabu minn Kandja u l-ġobon minn Sqallija. Kienu xtraw ukoll 73 tagħbija hatab għall-ifran. Minbarra l-Ghid kienu jiċcelebraw ukoll bil-laħam u b'ikel speċjali l-Milied, Lapsi, l-Imnarja, Korpus u San Benedittu, kif ukoll l-ewwel u t-tieni karnival kif kien isir minn kulhadd fi żmienhom.

Fis-seklu tmintax jidher li bejn wiehed u iehor baqgħu sejrini l-istess hliet li naqas hafna l-laħam mill-kontijiet, probabbilment għax kienu bdew irabbu xi animalji għandhom stess għax fil-kontijiet insibu wkoll li kienu jgħibu lil xi hadd biex joqtolhom. Kienu jixtru wkoll frott imqadded bħal żbib u passulina differenti kif ukoll tin taċ-ċappa. Kellhom supprissat tal-hut u hut impurtat bħal bakkaljaw, aringi u salamun. Għal San Martin u għall-Milied fil-kontijiet jidhru qubbajt taz-zokkor, laring, tuffieħ u frott iehor frisk. Kellhom żewġ fran mibnijin bil-blokki tal-fuħhar u biex ikebbu n-nar kienu jużaw zkuk taż-żebbuġa, faham tal-kannol (jew faham ta' Malta), jew fdal tal-fosdqa tal-qoton, tiben, xewk, sagħtar u l-baħħar niexef tal-baqar.⁷ Dan il-baħħar (jew hmieġ) tal-baqar, taż-żwiemel u tal-hmir flimkien ma' kull għamla ta' xewk niexef kienu jingabru u jintużaw bħala kebs tista' tgħid kullimkien fil-gzejjer tagħna.⁸

Is-Sorijiet ta' Sant'Ursola

Dawn is-sorijiet ta' Malta ġew stabbiliti fl-1584 mill-Gran Mastru Verdala fil-Birgu imma marru l-Belt fl-1595. Kienu jiddependu mill-Gran Mastri u wkoll fl-ilbies tagħhom għadhom juru li huma estensjoni tal-Ordni ta' San Ġwann, imma baqgħu jeżistu wara li telqu l-kavallieri u issa jiddependu mill-Arċisqof.

Dawn is-sorijiet fil-festi kienu jixtru qubbajt imma huma stess kienu jagħmlu hlewriet bħal qagħaq imħawrin u għal dawn kienu jixtru għasel abjad, imsiemer tal-qronfol, zaħħfran, kannella u hwawar ohra. Kienu jixorbu xorbett (meraq tal-frott), kafè u kokotina u l-morda jiehdu halib. Waqt l-ikel kienu

jixorbu nbid tal-Italja. Kienu jagħmlu l-ilma żaħar huma stess billi kienu jixtru basktijiet biż-żaħar tal-laring u jiddistillaw bil-lampiki tagħhom. Fil-festa ta' San Martin kien ikollhom il-qubbajt tal-lewż u tal-għasel iswed u fil-Milied ukoll għasel, laring, lewż u ġellewż. Minbarra l-ikel tal-okkażjoni, f'dawn il-festi, lill-kappilan tagħhom u lill-ministri li jquddu miegħu, lit-tabib tal-kunvent u lill-predikatur kienu jtuħom tiġieġa kull wiehed bhala rigal. L-istess kienu jagħmlu f'jum il-Ġovedi Grass (il-Hamis ta' qabel Ras ir-Randan) u f'Sibt il-Glorja lejlet l-Ghid il-Kbir. Għal dan l-Ghid kienu jieklu l-haruf u jagħmlu għalihom u għall-benefatturi qassat bl-irkotta u ż-żbib.⁹

Mill-1909 sal-1921 il-kappilan u konfessur ta' dawn is-sorijiet kien Dun Alfred Gatt, magħruf għall-qdusija tiegħu. Hass il-bżonn li jagħmlilhom lista twila ta' struzzjonijiet intenzjonati, fil-fehma tiegħu, biex is-sorijiet jgħixu hajja qaddisa. Fost dak li riedhom jagħmlu u ma jagħmlux, kien hemm dawk li jidhru hawn taħt li jikkonċernaw l-ikel (jew nuqqas ta' ikel !), miktubin b'mod li jidhru qishom qed jingħadu mill-istess sorijiet:

- Insum sakemm il-forzi tiegħi jippermettuli.
- Ma nihux ġelati, luminati, pastizzi, hlewriet u affarijiet bħal dawn.
- Ma naghżilx l-aħjar frottiet.
- Insum kull nhar ta' Ġimgħa b'hobż u żejt jew b'hobż, inbid u ftiit zokkor.
- Kull nhar ta' Ġimgħa niekol għarrkobbtejja fir-refettorju. Nagħmel dan anki fil-festi tal-Madonna. (din kienet rakkomandazzjoni għall-komunità)
- Ma niehu l-ebda ikel li ma jkunx imsajjar fil-kunvent.¹⁰

Referenzi

- ¹ Abela, Joseph S. *Catalogue of the Records of the Order of St. John of Jerusalem in the National Library of Malta* Vol. VI, Archives 647 1697-1706 (2001) p.2.
- ² Lanfranco, Guido *Xogħol u Faqar tal-Qassisin tul is-Sekli* Programm Festa taċ-Ċintura, Marija Assunta Band Club, Gudja (Ottubru. 2008).
- ³ Abela, Serafin *L-Ewwel Karmelitani f'Malta; Il-Lunzjata, L-Imdina 1418-1659* it-Tieni Edizzjoni (1993) p.28.
- ⁴ Fsadni, Michael *Id-Dumnikani fil-Belt 1569-1619* (1971) p.112-113.
- ⁵ Fsadni, Michael *Qlubija, Twegħir u Faraġ f'Sekli Mqallbin* (1997) p.51.
- ⁶ Fsadni, Michael *Dumnikani Maltin Magħrufa 1450-2003* (2003) p.75.
- ⁷ Buhagiar, Mario; Fiorini, Stanley *Mdina, The Cathedral City I* (1996) p.305-306, 315.
- ⁸ Lanfranco, Guido *Bejn Storja u Drawwa* (2007) p.38-45.
- ⁹ Aquilina, Ġorġ *Is-Sorijiet Ġerosolimitani; il-Knisja u l-Monasteru ta' Sant' Ursula, Valletta* (2004) p.144, 146-148, 151-152, 159, 160.
- ¹⁰ Bonnici, Alexander *Dun Alfred Gatt* (1995) p.45-46.